

श्रीहरिं परमानंदमुपदेष्टारमीश्वरम् ।  
व्यापकं सर्वलोकानां कारणं तं नमाम्यहम् ॥ १ ॥  
अपरोक्षानुभूतिर्वै प्रोच्यते मोक्षसिद्धये ।  
सद्भिरेव प्रयत्नेन वीक्षणीया मुहुर्मुहुः ॥ २ ॥  
स्ववर्णाश्रमधर्मेण तपसा हरितोषणात् ।  
साधनं प्रभवेत्पुंसां वैराग्यादि चतुष्टयम् ॥ ३ ॥  
ब्रह्मादिस्थावरान्तेषु वैराग्यं विषयेष्वनु ।  
यथैव काकविष्टायां वैराग्यं तद्वि निर्मलम् ॥ ४ ॥  
नित्यमात्मस्वरूपं हि दृश्यं तद्विपरीतगम् ।  
एवं यो निश्चयः सम्यग्विवेको वस्तुनः स वै ॥ ५ ॥  
सदैव वासनात्यागः शमोऽयमिति शहिब्दतः ।  
निग्रहो बाह्यवृत्तीनाम् दम इत्यभिधीयते ॥ ६ ॥  
विषयेभ्यः परावृत्तिः परमोपरतिर्हि सा ।  
सहनं सर्वदुःखानां तितिक्षा सा शुभा मता ॥ ७ ॥  
निगमाचार्यवाक्येषु भक्तिः श्रद्धेति विश्रुता ।  
चित्तैकाग्र्यं तु सल्लक्ष्ये समाधानमिति स्मृतम् ॥ ८ ॥  
संसारबन्धनिर्मुक्तिः कथं मे स्यात्कथा विधे ।  
इति या सुदृढा बुद्धिर्वक्तव्या सा मुमुक्षुता ॥ ९ ॥  
उक्तसाधनयुक्तेन विचारः पुरुषेण हि ।  
कर्तव्यो ज्ञानसिद्ध्यर्थमात्मनः शुभमिच्छता ॥ १० ॥  
नोत्पद्यते विना ज्ञानं विचारेणान्यसाधनैः ।  
यथा पदार्थभानं हि प्रकाशेन विना क्वचित् ॥ ११ ॥  
कोऽहं कथमिदं जातं को वै कर्ताऽस्य विद्यते ।  
उपादानं किमस्तीह विचारः सोऽयमीदृशः ॥ १२ ॥  
नाहं भूतगणो देहो नाहं चाक्षगणस्तथा ।  
एतद्विलक्षणः कश्चिद्विचारः सोऽयमीदृशः ॥ १३ ॥  
अज्ञानप्रभवं सर्वं ज्ञानेन प्रविलीयते ।  
संकल्पो विविधः कर्ता विचारः सोऽयमीदृशः ॥ १४ ॥  
एतोय्यर्दुपादानमेकं सूक्ष्मं सदव्ययम् ।  
यथैवमृद्घटादीनां विचारः सोऽयमीदृशः ॥ १५ ॥  
अहमेकोऽपि सूक्ष्मश्च ज्ञाता साक्षी सदव्ययः ।  
तदहं नात्र संदेहो विचारः सोऽयमीदृशः ॥ १६ ॥

आत्मा विनिष्कलो ह्येको देहो बहुभिरावृतः ।  
 तयोरैक्यं प्रपश्यन्ति किमज्ञानमतः परम् ॥ १७ ॥  
 आत्मा नियामकश्चात्तर्देहो बाह्यो नियम्यकः ।  
 तयोरैक्यं प्रपश्यन्ति किमज्ञानमतः परम् ॥ १८ ॥  
 आत्मा ज्ञानमयः पुण्यो देहो मांसमयोऽशुचिः ।  
 तयोरैक्यं प्रपश्यन्ति किमज्ञानमतः परम् ॥ १९ ॥  
 आत्मा प्रकाशकः स्वच्छो देहस्तामस उच्यते ।  
 तयोरैक्यं प्रपश्यन्ति किमज्ञानमतः परम् ॥ २० ॥  
 आत्मा नित्यो हि सद्रूपो देहोऽनित्यो ह्यसन्मयः ।  
 तयोरैक्यं प्रपश्यन्ति किमज्ञानमतः परम् ॥ २१ ॥  
 आत्मनस्तत्प्रकाशत्वं यत्पदार्थावभासनम् ।  
 नाग्न्यादिदीप्तिवद्विप्तिर्भवत्यान्ध्य यतो निशि ॥ २२ ॥  
 देहोऽहमित्ययं मूढो धृत्वा तिष्ठत्यहो जनः ।  
 ममायमित्यपि ज्ञात्वा घटद्रष्टेव सर्वदा ॥ २३ ॥  
 ब्रह्मैवाहं समः शान्तः सच्चिदानंदलक्षणः ।  
 नाहं देहो ह्यसद्रूपो ज्ञान्मित्युच्यते बुधैः ॥ २४ ॥  
 निर्विकारो निराकारो निरवद्योऽहमव्ययः ।  
 नाहं देहो ह्यसद्रूपो ज्ञानमुच्यते बुधैः ॥ २५ ॥  
 निरामयो निराभासो निर्विकल्पोऽहमाततः ।  
 नाहं देहो ह्यसद्रूपो ज्ञानमुच्यते बुधैः ॥ २६ ॥  
 निर्गुणो निष्क्रियो नित्यो नित्यमुक्तोऽहमच्युतः ।  
 नाहं देहो ह्यसद्रूपो ज्ञानमुच्यते बुधैः ॥ २७ ॥  
 निर्मलो निश्चलोऽनन्तः शुद्धोऽहमजरोमरः ।  
 नाहं देहो ह्यसद्रूपो ज्ञानमुच्यते बुधैः ॥ २८ ॥  
 स्वदेहे शोभनं सन्तं पुरुषाख्यं च संमतम् ।  
 किं मूर्खं शून्यमात्मानं देहातीतं करोषि भोः ॥ २९ ॥  
 स्वात्मानं श्रुणु मूर्खं त्वं श्रुत्या युक्त्या च पूरुषम् ।  
 देहातीतं सदाकारं सुदुर्दशं भवादृशैः ॥ ३० ॥  
 अहंशब्देन विख्यात एक एव स्थितः परः ।  
 स्थूलस्त्वनेकतां प्राप्तः कथं स्याद्देहकः पुमान् ॥ ३१ ॥  
 अहं द्रष्टृतया सिद्धो देहो दृश्यतया स्थितः ।  
 ममायमिति निर्देशात्कथं स्याद्देहकः पुमान् ॥ ३२ ॥  
 अहं विकारहीनस्तु देहो नित्यं विकारवान् ।  
 इति प्रतीयते साक्षात्कथं स्याद्देहकः पुमान् ॥ ३३ ॥  
 यस्मात्परमिति श्रुत्या तया पुरुषलक्षणम् ।  
 विनिर्णीतं विमूढेन कथं स्याद्देहकः पुमान् ॥ ३४ ॥

सर्वं पुरुष एवेति सूक्ते पुरुषसंज्ञिते ।  
 अप्युच्यते यतः श्रुत्या कथं स्याद्देहकः पुमान् ॥ ३५ ॥  
 असंगः पुरुषः प्रोक्तो बृहदारण्यकेऽपि च ।  
 अनन्तमलसंश्लिष्टः कथं स्याद्देहकः पुमान् ॥ ३६ ॥  
 तत्रैव च समाख्यातः स्वयंज्योतिर्हि पूरुषः ।  
 जडः परप्रकाशोऽयं कथं स्याद्देहकः ॥ ३७ ॥  
 प्रोक्तोऽपि कर्मकाण्डेन ह्यात्मा देहाद्विलक्षणः ।  
 नित्यश्च तत्फलं भुङ्क्ते देहपातादनन्तरम् ॥ ३८ ॥  
 लिङ्गं चानेकसंयुक्तं चलं दृश्यं विकारि च ।  
 अव्यापकमसद्रूपं तत्कथं स्यात्पुमानयम् ॥ ३९ ॥  
 एवं देहद्वयादन्य आत्मा पुरुष ईश्वरः ।  
 सर्वात्मा सर्वरूपश्च सर्वातीतोमहव्ययः ॥ ४० ॥  
 इत्यात्मदेहभागेन प्रपञ्चस्यैव सत्यता ।  
 यथोक्ता तर्कशास्त्रेण ततः किं पुरुषार्थता ॥ ४१ ॥  
 इत्यात्मदेहभेदेन देहात्मत्वं निवारितम् ।  
 इदानीं देहभेदस्य ह्यसत्त्वं स्फुटमुच्यते ॥ ४२ ॥  
 चैतन्यस्यैकरूपत्वाद्भेदो युक्तो न कर्हिचित् ।  
 जीवतं च मृषा ज्ञेयं रज्जौ सर्पग्रहौ यथा ॥ ४३ ॥  
 रज्ज्वज्ञानात्क्षणेनैव यद्द्रज्जुर्हि सर्पिणी ।  
 भाति तद्वच्चितिः साक्षाद्विश्वाकारेण केवला ॥ ४४ ॥  
 उपादानं प्रपञ्चस्य ब्रह्मणोन्यन्न विद्यते ।  
 तस्मात्सर्वप्रपञ्चोऽयं ब्रह्मैवास्ति न चेतर्त् ॥ ४५ ॥  
 व्याप्याव्यापकता मिथ्या सर्वमात्मेति शासनात् ।  
 इति ज्ञाते परे तत्त्वे भेदस्यावसरः कुतः ॥ ४६ ॥  
 श्रुत्या निवारितं नूनं नानात्वं स्वमुखेन हि ।  
 कथं भासो भवेदन्यः स्थिते चाद्वयकारणे ॥ ४७ ॥  
 दोषोऽपि विहितः श्रुत्या मृत्यूर्मृत्युं स गच्छति ।  
 इह पश्यति नानात्वं मायया वञ्चितो नरः ॥ ४८ ॥  
 ब्रह्मणः सर्वभूतानि जायन्ते परमात्मनः ।  
 तस्मादेतानि ब्रह्मैव भवन्तीत्यवधारयेत् ॥ ४९ ॥  
 ब्रह्मैव सर्वनामानि रूपाणि विविधानि च ।  
 कर्माण्यपि समग्राणि विभर्तीति श्रुतिर्जगौ ॥ ५० ॥  
 सुवर्णाज्जयमानस्य सुवर्णत्वं च शाश्वतम् ।  
 ब्रह्मणो जायमानस्य ब्रह्मत्वं च तथा भवेत् ॥ ५१ ॥  
 स्वल्पमत्यन्तरं कृत्वा जीवात्मपरमात्मनोः ।  
 यः सन्तिष्ठति मूढात्म भयं तस्याभिभाषितम् ॥ ५२ ॥

यत्राज्ञानाद्भवैद्वैतमितरस्तत्र पश्यति ।  
 आत्मत्वेन यदा सर्वं नेतरस्तत्र चाण्वपि ॥ ५३ ॥  
 यस्मिन्सर्वाणि भूतानि ह्यात्मत्वेन विजानतः ।  
 न वै तस्य भवेन्मोहो न च शोकोऽद्वितीयतः ॥ ५४ ॥  
 अयमात्मा हि ब्रह्मैव सर्वात्मकतया स्थितः ।  
 इति निर्धारितं श्रुत्या बृहदारण्यसंस्थया ॥ ५५ ॥  
 अनुभूतोऽप्ययं लोको व्यवहारक्षमोऽपि सन् ।  
 असद्रूपो यथा स्वप्न उत्तरक्षणबाधतः ॥ ५६ ॥  
 स्वप्नो जागरणेऽलीकः स्वप्नेऽपि जागरो न हि ।  
 द्वयमेव लये नास्ति लयोऽपि ह्युभयोर्न च ॥ ५७ ॥  
 त्रयमेवं भवेन्मिथ्या गुणत्रयविनिर्मितम् ।  
 अस्ये द्रष्टा गुणातीतो नित्यो ह्येकश्चिदात्मकः ॥ ५८ ॥  
 अयद्वन्मृदि घटभ्रान्तिं शुक्तौ वा रजतस्थितिम् ।  
 तद्वद्ब्रह्मणि जीवत्वं वीक्षमाणे न पश्यति ॥ ५९ ॥  
 यथा मृदि घटो नाम कनके कुण्डलाभिधा ।  
 शुक्तौ हि रजतख्यातिर्जीवशब्दस्तथा परे ॥ ६० ॥  
 यथैव व्योम्नि नीलत्वं यथा नीरं मरुस्थले ।  
 पुरुषस्त्वं यथा स्थाणौ तद्वद्विश्वं चिदात्मनि ॥ ६१ ॥  
 यथैव शून्ये वेतालो गन्धर्वाणां पुरं यथा ।  
 यथाकाशे द्विचन्द्रत्वं तद्वत्सत्ये जगत्स्थितिः ॥ ६२ ॥  
 यथा तरङ्गकल्लोलैर्जलमेव स्फुरत्यलम् ।  
 पात्ररूपेण ताम्रं हि ब्रह्माण्डौघैस्तथात्मता ॥ ६३ ॥  
 घटनाम्न यथा पृथ्वी पटनाम्ना हि तंतवः ।  
 जगन्नम्ना चिदाभाति ज्ञेयं तत्तदभावतः ॥ ६४ ॥  
 सर्वोऽपि व्यवहारस्तु ब्रह्मणा क्रियते जनैः ।  
 अज्ञानान्न विजानन्ति मृदेव हि घटादिकम् ॥ ६५ ॥  
 कार्यकारणता नित्यमास्ते घटमृदोर्यथा ।  
 तथैव श्रुतियुक्तिभ्यं प्रपञ्च ब्रह्मणोरिह ॥ ६६ ॥  
 गृह्यमाणे घटे यद्वन्मृत्तिकाऽयाति वै बलात् ।  
 वीक्षमाणे प्रपञ्चेऽपि ब्रह्मैवाभाति भासुरम् ॥ ६७ ॥  
 सदैवात्मा विशुद्धोऽस्ति ह्यशुद्धो भाति वै सदा ।  
 यथैव द्विविधा रज्जुर्ज्ञानिनोऽज्ञानिनोऽनिशम् ॥ ६८ ॥  
 यथैव मृन्मयः कुंभस्तद्वद्देहोऽपि चिन्मयः ।  
 आत्मानात्मविभागोऽयं मुधैव क्रियतेऽबुधैः ॥ ६९ ॥  
 सर्पत्वेन यथा रज्जू रजतत्वेन शुक्तिका ।  
 विनिर्णीता विमूढेन देहत्वेन तथात्मता ॥ ७० ॥

घटत्वेन यथा पृथ्वी पटत्वेनैव तंतवः ।  
 विनिर्णीता विमूढेन देहत्वेन तथात्मता ॥ ७१ ॥  
 कनकं कुण्डलत्वेन तरङ्गत्वेन वै जलम् ।  
 विनिर्णीता विमूढेन देहत्वेन तथात्मता ॥ ७२ ॥  
 पुरुषत्वेन वै स्थाणुर्जलत्वेन मरीचिका ।  
 विनिर्णीता विमूढेन देहत्वेन तथात्मता ॥ ७३ ॥  
 गृहत्वेनैव काष्ठानि खड्गत्वेनैव लोहता ।  
 विनिर्णीता विमूढेन देहत्वेन तथात्मता ॥ ७४ ॥  
 तथा वृक्ष विपर्यासो जलाद्भवति कस्यचित् ।  
 तद्वदात्मनि देहत्वं पश्यत्यज्ञानयोगतः ॥ ७५ ॥  
 पोतेन गच्छतः पुंसः सर्वं भातीव चञ्चलम् ।  
 तद्वदात्मनि देहत्वं पश्यत्यज्ञानयोगतः ॥ ७६ ॥  
 पीतत्वं हि यथा शुभ्रे दोषाद्भवति कस्यचित् ।  
 तद्वदात्मनि देहत्वं पश्यत्यज्ञानयोगतः ॥ ७७ ॥  
 चक्षुभ्यां भ्रमशीलाभ्यां सर्वं भाति भ्रमात्मकम् ।  
 तद्वदात्मनि देहत्वं पश्यत्यज्ञानयोगतः ॥ ७८ ॥  
 अलातं भ्रमणैव वर्तुलं भाति सूर्यवत् ।  
 तद्वदात्मनि देहत्वं पश्यत्यज्ञानयोगतः ॥ ७९ ॥  
 महत्त्वे सर्ववस्तूनमणुत्वं ह्यतिदूरतः ।  
 तद्वदात्मनि देहत्वं पश्यत्यज्ञानयोगतः ॥ ८० ॥  
 सूक्ष्मत्वे सर्वभावानां स्थूलत्वं चोपनेत्रतः ।  
 तद्वदात्मनि देहत्वं पश्यत्यज्ञानयोगतः ॥ ८१ ॥  
 काचभूमौ जलत्वं वा जलभूमौ हि काचता ।  
 तद्वदात्मनि देहत्वं पश्यत्यज्ञानयोगतः ॥ ८२ ॥  
 यद्वदग्नौ मणित्वं हि मणौ वा वह्निता पुमान् ।  
 तद्वदात्मनि देहत्वं पश्यत्यज्ञानयोगतः ॥ ८३ ॥  
 अभ्रेषु सत्सु धावत्सु सोमो धावति भाति वै ।  
 तद्वदात्मनि देहत्वं पश्यत्यज्ञानयोगतः ॥ ८४ ॥  
 यथैव दिग्विपर्यासो मोहाद्भवति कस्यचित् ।  
 तद्वदात्मनि देहत्वं पश्यत्यज्ञानयोगतः ॥ ८५ ॥  
 यथा शशी जले भाति चञ्चलत्वेन कस्यचित् ।  
 तद्वदात्मनि देहत्वं पश्यत्यज्ञानयोगतः ॥ ८६ ॥  
 एवमात्मन्यविद्यातो देहाध्यासो हि जायते ।  
 स एवात्मपरिज्ञानाल्लीयते च परम् ॥ ८७ ॥  
 सर्वमात्मतया ज्ञातं जगत्स्थावरजङ्गमम् ।  
 अभावात्सर्वभावानां देहस्य चात्मना कुतः ॥ ८८ ॥

आत्मानां सततं जानन्कालं नय महाद्युते ।  
 प्रारब्धमखिलं भुञ्जन्तोद्वेगं कर्तुमर्हसि ॥ ८९ ॥  
 उत्पन्नेऽप्यत्मविज्ञाने प्रारब्धं नैव मुञ्चति ।  
 इति यच्छ्रूयते शास्त्रे तन्निराक्रियतेऽधुना ॥ ९० ॥  
 तत्त्वज्ञानोदयादूर्ध्वं प्रारब्धं नैव विद्यते ।  
 देहादीनामसत्त्वत्तु यथा स्वप्नो विबोधतः ॥ ९१ ॥  
 कर्म जन्मान्तरीयं यत्प्रारब्धमिति कीर्तितम् ।  
 तत्तु जन्मान्तराभावात्पुंसो नैवास्ति कर्हिचित् ॥ ९२ ॥  
 स्वप्नदेहो यथाध्यस्थस्तथैवायं हि देहकः ।  
 अध्यस्तस्य कुतो जन्म जन्माभावे हि तत्कुतः ॥ ९३ ॥  
 उपादानं प्रपञ्चस्य मृद्गण्डस्येव कथ्यते ।  
 अज्ञानं चैव वेदान्तैस्तस्मिन्नष्टे क्व विश्वता ॥ ९४ ॥  
 यथा रज्जुं परित्यज्य सर्पं गृह्णाति वै भ्रमात् ।  
 तद्वत्सत्यमविज्ञाय जगत्पश्यति मूढधीः ॥ ९५ ॥  
 रज्जुरूपे परिज्ञाते सर्पखण्डं न तिष्ठति ।  
 अधिष्ठाने तथा ज्ञाते प्रपञ्चः शून्यतां गतः ॥ ९६ ॥  
 देहस्यापि प्रपञ्चत्वात्प्रारब्धावस्थितिः कुतः ।  
 अज्ञानिजनबोधार्थं प्रारब्धं वक्ति वै श्रुतिः ॥ ९७ ॥  
 क्षीयन्ते चास्य कर्माणि तस्मिन्दृष्टे परावरे ।  
 बहुत्वं तन्निषेधार्थं श्रुत्या गीतं च यत्स्फुटम् ॥ ९८ ॥  
 उच्यतेऽज्ञैर्बलाच्चैतत्तदानर्थद्वयागमः ।  
 वेदान्तमतहानं च यतो ज्ञानमिति श्रुतिः ॥ ९९ ॥  
 त्रिपञ्चाङ्गान्यतो वक्ष्ये पूर्वोक्तस्य हि लब्धये ।  
 तैश्च सर्वैः सदा कार्यं निदिध्यासनमेव तु ॥ १०० ॥  
 नित्याभ्यासादृते प्राप्तिर्न भवेत्सच्चिदात्मनः ।  
 तस्माद्ब्रह्म निदिध्यासेज्जिज्ञासुः श्रेयसे चिरम् ॥ १०१ ॥  
 यमो हि नियमस्त्यागो मौनं देशश्च कालता ।  
 आसनं मूलबंधश्च देहसाम्यं च दृक्स्थितिः ॥ १०२ ॥  
 प्राणसंयमनं चैव प्रत्याहारश्च धारणा ।  
 आत्मध्यानं समाधिश्च प्रोक्तान्यङ्गानि वै क्रमात् ॥ १०३ ॥  
 सर्वं ब्रह्मेति विज्ञानादिन्द्रियग्रामसंयमः ।  
 यमोऽयमिति संप्रोक्तोऽभ्यसनीयो मुहुर्मुहुः ॥ १०४ ॥  
 सजातीयप्रवाहश्च विजातीयतिरस्कृतिः ।  
 नियमो हि परानन्दो नियमात्क्रियते बुधैः ॥ १०५ ॥  
 त्यागः प्रपञ्चरूपस्य चिदात्मत्वावलोकनात् ।  
 त्यागो हि महतां पूज्यः सद्यो मोक्षमयो यतः ॥ १०६ ॥

यस्माद्वाचो निवर्तन्ते अप्राप्य मनसा सह ।  
 यन्मौनं योगिभिर्गम्यं तद्भवेत्सर्वदा बुधः ॥ १०७ ॥  
 वाचो यस्यान्निवर्तन्ते तद्वक्तुं केन शक्यते ।  
 प्रपञ्चो यदि वक्तव्यः सोऽपि शब्दविवर्जितः ॥ १०८ ॥  
 इति वा तद्भवेन्मौनं सतां सहज संज्ञितम् ।  
 गिरा मौनं तु बालानां प्रयुक्तं ब्रह्मवादिभिः ॥ १०९ ॥  
 आदावन्ते च मध्ये च जनो यस्मिन्न विद्यते ।  
 येनेदं सततं व्याप्तं स देशो विजनः स्मृतः ॥ ११० ॥  
 कलनात् सर्वभूतानां ब्रह्मादीनां निमेषतः ।  
 कालशब्देन निर्दिष्टो ह्यखण्डानन्दकोऽद्वयः ॥ १११ ॥  
 सुखेनैव भेद्यस्मिन्नजस्रं ब्रह्मचिन्तनम् ।  
 आसनं तद्विजानीयान्नेतरत्सुखनाशनम् ॥ ११२ ॥  
 सिद्धं यत्सर्वभूतादि विश्वाधिष्ठानमव्ययम् ।  
 यस्मिन्सिद्धाः समाविष्टास्तद्वै सिद्धासनं विदुः ॥ ११३ ॥  
 यन्मूलं सर्वभूतानां यन्मूलं चित्तबन्धनम् ।  
 मूलबन्धः सदा सेव्यो योग्योऽसौ राजयोगिनाम् ॥ ११४ ॥  
 अङ्गानां समतां विद्यात्समे ब्रह्मणि लीनताम् ।  
 नो चेन्नैव समानत्वमृजुत्वं शुष्कवृक्षवत् ॥ ११५ ॥  
 दृष्टिं ज्ञानमयीं कृत्वा पश्येद्ब्रह्ममयं जगत् ।  
 सा दृष्टिः परमोदारा न नासाग्रावलोकिनी ॥ ११६ ॥  
 द्रष्टृदर्शनदृश्यानां विरामो यत्र वा भवेत् ।  
 दृष्टिस्तत्रैव कर्तव्या न नासाग्रावलोकिनी ॥ ११७ ॥  
 चित्तादिसर्वभावेषु ब्रह्मत्वेनैव भावनात् ।  
 निरोधः सर्वं वृत्तीनां प्राणायामः स उच्यते ॥ ११८ ॥  
 निषेधनं प्रपञ्चस्य रेचकाख्यः समीरणः ।  
 ब्रह्मैवास्मीति या वृत्तिः पूरको वायुरीरितः ॥ ११९ ॥  
 ततस्तद्वृत्तिनैश्चल्यं कुम्भकः प्राणसंयमः ।  
 अयं चापि प्रबुद्धानामज्ञानां घ्राणपीडनम् ॥ १२० ॥  
 विषयेष्वात्मतां दृष्ट्वा मनसश्चिति मज्जनम् ।  
 प्रत्याहारः स विज्ञेयोऽभ्यसनीयो मुमुक्षुभिः ॥ १२१ ॥  
 यत्र यत्र मनो याति ब्रह्मणस्तत्र दर्शनात् ।  
 मनसो धारणं चैव धारणा सा परा मता ॥ १२२ ॥  
 ब्रह्मैवास्मीति सद्वृत्त्या निरालम्बतया स्थितिः ।  
 ध्यानशब्देन विख्याता परमानन्ददायिनी ॥ १२३ ॥  
 निर्विकारतया वृत्त्या ब्रह्माकारतया पुनः ।  
 वृत्तिविस्मरणं सम्यक्समाधिर्ज्ञानसंज्ञकः ॥ १२४ ॥

इमञ्चाकृत्रिमानन्दं तावत्साधु समभ्यसेत् ।  
 वश्यो यावत्क्षणात्पुंसः प्रयुक्तः सन् भवेत्स्वयम् ॥ १२५ ॥  
 ततः साधननिर्मुक्तः सिद्धो भवति योगिराट् ।  
 तत्स्वरूपं न चैतस्य विणयो मनसो गिराम् ॥ १२६ ॥  
 समाधौ क्रियमाणे तु विघ्नान्यायान्ति वै बलात् ।  
 अनुसंधानराहित्यमालस्यं भोगलालसम् ॥ १२७ ॥  
 लयस्तमश्च विक्षेपो रसास्वादश्च शून्यता ।  
 एवं यद्विघ्नबाहुल्यं त्याज्यं ब्रह्मविदा शनैः ॥ १२८ ॥  
 भाववृत्त्या हि भावत्वं शून्यवृत्त्या हि शून्यता ।  
 ब्रह्मवृत्त्या हि पूर्णत्वं तथा पूर्णत्वमभ्यसेत् ॥ १२९ ॥  
 ये हि वृत्तिं जहत्येनां ब्रह्माख्यां पावनीं पराम् ।  
 वृथैव ते तु जीवन्ति पशुभिश्च समा नराः ॥ १३० ॥  
 ये हि वृत्तिं विजानन्ति ज्ञात्वापि वर्धयन्ति ये ।  
 ते वै सत्पुरुषा धन्या वन्द्यास्ते भुवनत्रये ॥ १३१ ॥  
 येषां वृत्तिः समा वृद्धा परिपक्वा च सा पुनः ।  
 ते वै सद्ब्रह्मतां प्राप्ता नेतरे शब्दवादिनः ॥ १३२ ॥  
 कुशला ब्रह्मवार्तायां वृत्तिहीनाः सुरागिणः ।  
 तेऽप्यज्ञानतया नूनं पुनरायान्ति यान्ति च ॥ १३३ ॥  
 निमेषार्धं न तिष्ठन्ति वृत्तिं ब्रह्ममयीं विना ।  
 यथा तिष्ठन्ति ब्रह्माद्याः सनकाद्यः शुकादयः ॥ १३४ ॥  
 कार्ये कारणतायाता कारणे न हि कार्यता ।  
 कारणत्वं ततो गच्छेत्कार्याभावे विचारतः ॥ १३५ ॥  
 अथ शुद्धं भवेद्वस्तु यद्वै वाचामगोचरम् ।  
 द्रष्टव्यं मृद्घटेनैव दृष्टान्तेन पुनः पुनः ॥ १३६ ॥  
 अनेनैव प्रकारेण वृत्तिब्रह्मात्मिका भवेत् ।  
 उदेति शुद्धचित्तानां वृत्तिज्ञानं ततः परम् ॥ १३७ ॥  
 कारणं व्यतिरेकेण पुमानादौ विलोकयेत् ।  
 अन्वयेन पुनस्तद्वि कार्ये नित्यं प्रपश्यति ॥ १३८ ॥  
 कार्ये हि कारणं पश्येत्पश्चात्कार्यं विसर्जयेत् ।  
 अन्वयेन पुनस्तद्वि कार्ये नित्यं प्रपश्यति ॥ १३९ ॥  
 भावितं तीव्रवेगेन यद्वस्तु निश्चयात्मना ।  
 पुमांस्तद्वि भवेच्छीघ्रं ज्ञेयं भ्रमरकीटवत् ॥ १४० ॥  
 अदृश्यं भावरूपञ्च सर्वमेव चिदात्मकम् ।  
 सावधानतया नित्यं स्वात्मानं भावयेद्बुधः ॥ १४१ ॥  
 दृश्यं ह्यदृश्यतां नीत्वा ब्रह्माकारेण चिन्तयेत् ।  
 विद्वान्नित्यसुखे तिष्ठेद्विय चिद्रसपूर्णया ॥ १४२ ॥

एभिरङ्गैः समायुक्तो राजयोग उदाहृतः ।  
किञ्चित्पक्वकषायाणां हठयोगेन संयुतः ॥ १४३ ॥  
परिपक्वं मनो येषं केवलोऽयं च सिद्धिदः ।  
गुरुदैवतभक्तानां सर्वेषां सुलभो जवात् ॥ १४४ ॥  
॥ इति ॥

Encoded and proofread by Sunder Hattangadi(sunderh at hotmail.com)

---

Please send corrections to [sanskrit@cheerful.com](mailto:sanskrit@cheerful.com)  
Last updated May 27, 2011  
<http://sanskritdocuments.org>